

கிடாரி

சுந்தர ராமசாமி

மிகப் பெரிய கம்பெனெண்டு அது. கற்சுவர். நடுவில் மிகம் பெரிய வீடு. மாடி வீடு.

மாடி வீட்டின் கொல்லை இடது மூலையில் உரக்கிடங்கும், அதை யொட்டி கன்றுகளை மறிக்க கம்பழிக் கூண்டும், தொழுவமும்.

தொழுவத்துக்கு அடுத்தாற்போலிருந்த அறையைத்தான் கிழவர் தனது வாசஸ்தலமாக்கிக் கொண்டார். சில மாதங்கள் முன்னால் வரை அங்கு விறகு குவித்திருந்தது. அதைக் காலிசெய்து கைவசப்படுத்திக் கொண்டார், கிழவர்.

இப்பொழுது கொல்லைப்புறம்தான் அவரது ஆட்சிக்குட்பட்ட சாம்ராஜ்யம். வேலைக்காரன் சம்முகம், எஜமானியும் சமையல்காரியும் மான செல்லம்மா, வேலைக்காரி, ஒரு கறவைப்பசு, ஒரு கற்பிணிப் பசு, ஒரு காளைக்கன்று ஆகியோர் குடைநிழல் பிரஜைகள். அதிலும் கால் நடைகள்தான் முக்கியமான பிரஜைகள். அவைகள் மத்தியில் தான் கிழவருக்கு நல்ல செல்வாக்கிருந்தது. அவருடைய அறம் எண்ணங்கள் கூட அங்கு விதிகளாகி அமலாகிவிடும். அபிப்பிராய வேற்றுமைக்கு இடமேயில்லை.

சில மாதங்கள் முன்னால் வரை மாடி வீட்டில் மாப்பிள்ளை சபேசய்யர், மகள் குஞ்சம்மாள், பேரன் பேத்திகள் ஆகியோருடன், கூடி வாழ்ந்திருந்தார் கிழவர். மனத்துக்கு ருசிக்கவில்லை. மாப்பிள்ளை மகா முன்கோபி என்பது கிழவர் அபிப்பிராயம். கிழவருக்கு இங்கு தமே தீதரியாதென்பது சபேசய்யர் தீர்மானம். சபேசய்யர் வருமான வரி ஆபீஸர் வேலையிலிருந்து ரிட்டயராகி, பொழுதை வீட்டிலேயே செலவு செய்யும் நிலை ஏற்பட்டதும் அரமும் அரமும் உரைந்தாற்போல், இருவர் உறவும் கிறிச்சிட்டது. முகதரிசனம் வாய்த்த மறு வினாடியே பரஸ்பரம் வெட்டிக் கொண்டார்கள்; மடக்கி மடக்கித் தாக்கிக்கொண்டார்கள். படிபெற்று விலாவில் குத்துவார் மாப்பிள்ளை. மண்டையில் ஒங்கி அறைவார் மாமனார். எல்லாம் வார்த்தகளில்தான். பெண்ணை வைத்துத்தானே கிழவருக்கு அந்த வீட்டில் மதிப்பு? பெண் குஞ்சம்மாளோ, மாடியில் அடைபட்டுக் கிடந்தாள். கீழே இறங்கி வரக்கூடாது.

முன்கட்டில் செல்வாக்கு இழந்துவிடவே, மெதுவாகக் கொல்லைப் புறம் நகர்ந்தார் கிழவர். விறகு அறையையும், தன்னுடைய அறையையும் காலி செய்தார். விறகும், ஓட்டை உடைசலும் நெற்குத்தும்

கொட்டகைக்கு இடம் மாறின. வெற்றிலைப் பையும், வறுவல் டப்பாவும், எண்ணெய்க் குப்பியும், செம்பும், மரஜோடும், விசிறியும், நாரீக் கட்டிலும், விறகு அறைக்கு வந்தன.

சிறு வயதிலிருந்தே மாட்டுப் பைத்தியம் கிழவருக்கு. இடமாற்றம் அதற்கு மேலும் சுருதி கூட்டிற்று. அன்பையும், அரவணைப்பையும், ரத்தபாசத்தையும் தொழுவத்திலேயே கண்டு ஆனந்தக் களிப்பில் அழுந்திப்போனார் கிழவர்.

தொழுவத்தில் சலசலப்புக் கேட்டுக்கொண்டிருந்தது. இரவில் கண் விழிக்கும்போதெல்லாம், மாடுகளின் கால் அரவம், சிறுநீர் கழிக்கும் சுர்...ர்...ர், வைக்கோல் பிடுங்கும் சரசரப்பு, கன்றின் கழுத்து மணி 'ணிங், ணிங்'—இத்யாதி ஓசைகள் கேட்டவண்ணம் தான் இருக்கும். கிழவருக்கு இந்தப் பின்னணி யோசை பழக்கப் பட்டுவிட்டது.

ஆனால் அன்று விடிவெள்ளிப் பொழுதில் ஏதோ அசாதாரணமான சூழ்நிலை தொழுவத்தில் உருவாகி வருவதாக உணர்ந்தார் கிழவர். கண் மூடியபடியே கட்டிலில் உட்கார்ந்து, எழுந்து நின்று இரவில் போர்வையாக மாறியிருந்த வேஷ்டியை இடுப்பில் சுற்றி, வேஷ்டியாக்கிக் கொண்டார். அறைக் கதவைத் திறந்தார். இருளில் இருள்தான் தெரிந்தது. பெரிய குடையொன்றை விரித்து வைத்ததுபோலிருந்தது அறை முன்னால் நின்ற ஒட்டு மா. இலைகளிடையே இருள் துண்டு துண்டாகத் தேங்கிக் கிடந்தது. வானத்தைப் பார்த்தார். உம், விடிய ஒரு மணி நேரமாகலாம்.....

தொழுவத்தில் அரவம் கேட்டது,

சுவரைத் தடவியபடியே சுவர் அலமாரியைத் திறந்தார். மேல் தட்டிலிருந்து வெற்றிலைப் பையையும், கீழ்த்தட்டிலிருந்து ஒவல்டின் டப்பாவையும் எடுத்துக்கொண்டார். நாரீக்கட்டிலில் உட்கார்ந்தபடி, டப்பாவைத் திறந்து ஏத்தங்காய் வறுவலை ஒவ்வொன்றாக வாயில் போட்டு மென்றார். 'ஸ்டாக்' சிறிதுதானிருந்தது. டப்பா காலி. பையை அவிழ்த்து இரும்பு உரலையும், உலக்கையையும் எடுத்து நிலைப்படியில் வைத்துக்கொண்டார். சிறிது நேரத்திற்கெல்லாம் 'ணங், ணங்' என்ற ஓசை, தாள லயம் தவறாமல் கேட்க ஆரம்பித்தது. விடிவெள்ளி நேரத்தில் இந்த ஓசை எழுவது பக்கத்து வீட்டுக் காரர்களுக்கும், சமையல் செல்லம்மாவுக்கும், சம்முகத்துக்கும், மாடு கன்றுகளுக்கும் பழக்கப்பட்டுப்போன விஷயம், சம்முகத்துக்கும், சிசல்லம்மாவுக்கும் அதுதான் அலாரம். இந்த ஓசை எழுந்ததும், படுத்திருக்கும் மாடுகளும் எழுந்து நின்று சோம்பல் முறிக்கும். சம்முகம் எழுந்துவந்து சாணியை வழித்தெறிந்துவிட்டு செம்பையும் எண்ணெய்க் கிண்ணத்தையும் எடுத்துக்கொண்டு வருவான். கட்டில் திற்கும் கன்று பின்வாங்கி முன் பாய்ந்து, கயிற்றை வெட்டி வெட்டி இழுக்கும்.

ணங்...ணங்...—ணங்...ணங்...சம்முகம் எங்கே? கானேனும்.

"சம்முகம், சம்முகம்" என்று கூப்பிட்டார் கிழவர். பதிலில்லை.

...நர்ஸைக் கொண்டுபோய் வீட்டில் சேர்த்துவிட்டுப் படுக்கிற பொழுது மணி இரண்டு அடித்திருக்கும். அசந்து தூங்குகிறான் பாவம்...

கொம்பை வைக்கோல் அழியில் முட்டிமோதும் ஓசை கேட்டது. ...இந்த விஷமம் இரண்டுக்கும் கிடையாதே! புதிய பாடமோ?...

கிழவர் வெற்றிலையை மென்றுகொண்டே தொழுவத்துக்கு வந்தார். இருளின் திப்பம் ஒரு சொல்லுக்குக் குறைந்து, மெல்லிய கறுப்புத் திரை போர்த்தியது போலிருந்தது. உத்திரக் கட்டையைத் துழாவி தீப்பிபட்டியை எடுத்து அரிக்கன் லாந்தரை ஏற்றினார்.

கன்றுக்குட்டிக் கூண்டை யொட்டி கறவை மாடு நின்றுகொண்டிருந்தது. அறைச் சுவரையொட்டி சினைமாடு நின்றுகொண்டிருந்தது. இரண்டு மாட்டுக்கும் நடுவில் கூரையிலிருந்து லாந்தர் தொங்கிக்கொண்டிருந்தது. தரையில் கிழவர் நின்றுகொண்டிருந்தார்.

லாந்தரின் இலேசான அசைவில், மாடுகளும் கிழவரும் கருநிறம் பூண்டு சுவரில் குறுக்கும் மறுக்கும் ஓடிக்கொண்டிருந்தார்கள். கிழவர் லாந்தரைத் தொட்டு ஆட்டத்தை நிறுத்தினார்.

கறவை மாட்டுக்கு மடுவில் பால் குத்த ஆரம்பித்து விட்டதால், தொடர்ந்து அலறிற்று. கிழவர், குனிந்து பார்த்தார். காம்புகள் 'உண்ணப்பார் எண்ணப்பார்' என்றிருந்தன.

கூண்டினுள் முன்னுடம்பு தணியும்படி காலை அகலவிரித்து மூஞ்சியைக் கம்பழிக்குள் துருத்திக்கொண்டிருந்தது கன்று. இந்தப் 'போஸை' கண்டாலே அசாத்திய கோபம்மூளும் கிழவருக்கு. வேறு எதற்கோ செல்லும் பாவனையில் அதன் பக்கம் நெருங்கி, கரிய மூக்கில் நறுக்கென்று சுண்டிவிட்டு விடுவார். இரண்டு நிமிஷம் கழித்துப் பார்த்தால் மீண்டும் மூஞ்சியைத் துருத்திக்கொண்டுதான் நிற்கும் அது. கறவை மாடு நின்ற நிலையில் அதன் மடுவுக்கும், கன்றின் மூஞ்சிக்கும் நாலு விரல்தான் இடைவெளியிருக்கும். ஆனால் அதற்கு மேல் ஒரு அங்குலம் பின்வாங்கக் கழுத்துக் கயிறு கறவை மாட்டுக்கோ, ஒரு அங்குலம் முன்னேற, அழி கன்றுக்கோ இடம் தராது. இந்த நிலையை மிகவும் ரசித்தார் கிழவர்.

கொம்பால் அழியைத் தட்டும் ஓசை மீண்டும் கேட்டது. சினை மாடுதான்!

கிழவர் இந்தப் பக்கம் வந்தார். கர்ப்பினியை மேலும் கீழும் பார்த்தார். எல்லாம் விபரீதமாகப் பட்டது. அடிக்கொரு தரம் வைக்கோல் அழியைக் கொம்பால் தட்டுகிறது. நிலைமாற்றி நிலை மாற்றி நின்று, நிலைகொள்ளாமல் தவிக்கிறது. பின்னங்காலை உதறிற்று.

இரவு வைத்த வைக்கோல் அப்படியே இருந்தது. கண் இமைகளில் ஈரம் படிந்து, கன்னத்தில் ஈரக்கோடும் விழுந்திருந்தது. கிழவர் வாலைத் தூக்கிப் பார்த்தார். மாசு தொங்கிவிட்டது. தீர்மானம் செய்துவிட்டார் கிழவர்.

மறுகணம் எக்களிப்போடு 'சம்முகம், சம்முகம்' என்று கத்தினார். பதிலில்லை. குரலில் பதற்றம். மேற்கொண்டு என்ன செய்யவேண்டுமென்பதும் தட்டுப்படவில்லை. நின்ற இடத்திலிருந்து தன்னுணர்வில்லாமல் முன்னும் பின்னும் சென்றார்.

கயிற்றில் தொங்கிய லாந்தரை அவிழ்த்துக்கொண்டு ஒட்டு மாவைச் சுற்றி நெற்குத்துச் சாவடிக்கு நகர்ந்தார்.

சந்தோஷம் தாங்க முடியவில்லை. அவர் ஹேஷ்யம் பலிக்கப் போகிறது. அமாவாசை தாண்டாது என்பது அவருடைய கணிப்பு. நோவு எடுத்துவிட்டதே. மாதக் கடைசிவரை இழுக்கும் என்றான் சம்முகம். அவனுக்கு என்ன தெரியும்? வஜ்ர மடையன்.

கிழவர் அடிவைக்க வைக்க, வலது புறத்தில் கிணற்றடியும், கம்பி வலைபோட்ட அடுக்களையும், ஸ்னான அறைக்குப் பின்னால் நின்ற ஐந்தாறு தென்னம்பிள்ளைகளும் விளக்கொளியில் புலப்பட்டன.

கொட்டகையின் ஒரு பக்கம்தான் சுவர். நாலு தூண்கள் மேல் எழுப்பிய கூரைதான் அது. ஒரு மூலையில் பிரம்மாண்டமான கல் யாண ஆட்டுக் கல், யானைக்குட்டி படுத்திருப்பது போலிருந்தது. மறுபக்கம் கூரையில் முட்டும்படி விறகு அட்டி. தட்டு முட்டு சாமான்கள். பின்புறம் சுவரையொட்டி நாலைந்து அடுப்புக்கள். நெல்லைப் போட்டுக் குத்துவதற்குக் கொட்டகையின் நடுவில் அடுப்புக்கு முன்புறம் சம சதுரமான கல்லைத் தரையோடு தரையாய் பதித்திருந்தது. கிழவர் விளக்கைத் தூக்கிப் பார்த்தார். கருங்கல்லில் தேங்காப்பூ டவல் விரித்தபடி யிருந்தது. டவலில் முதுகு அழுத்தத் தின் சுவடும் தெரிந்தது. அடுப்பின் மேல் சாய்வாக வைத்திருந்த பலகையில் தலை எண்ணெய் படிந்து, உள்ளங்கை அகலத்துக்குக் கறுப்பு அடையாய் அப்பியிருந்தது.

சம்முகத்தைக் காணவில்லை!

கிழவருக்கு ஏமாற்றமும் கோபமூமாக வந்தது. என்ன இது? மாட்டுக்கு வலியெடுத்துவிட்டது. எங்கே தொலைந்து போனான், மடசாம்பிராணி. மனத்துள் திட்டி நொறுக்கினார். கோபத்தை நேரில் காட்ட முடியுமா? திரும்பக் காட்டி விடுவான். ஆனால் சபேசய்யர் வருகிறார் என்றாலோ அரையோடு நீரைக் கழித்துவிடுவான். நர்ஸை வீடுகொண்டு போய்ச் சேர்க்கப் போனவன் அப்படியே தொலைந்து போயிருப்பானோ?

சம்முகத்தை எழுப்பி, தனது ஹேஷ்ய குட்சமத்தையும், பிரதாபத்தையும் ஒரு பாட்டம் பாட எண்ணியவர் ஏமாந்து அடுக்களைப் பக்கம் சென்றார்.

அடுக்களையில்தான் செல்லம்மா படுப்பது வழக்கம். இருபது வருடமாக அந்தக் குடும்பத்தோடு ஒட்டிப்போன ஜீவன். கிழவர் கண்விழிக்கும் தறுவாயில் எழுந்திருந்து வெண்ணீர் அடுப்பைப் பற்ற வைத்து அடுக்களை அடுப்பையும் மூட்டுவாள்.

இன்று என்ன, எல்லாம் விபரீதமாக யிருக்கிறது. செல்லம்மா வும் எழுந்திருக்கவில்லையே.

கிழவர் அடுக்களைக் கம்பி வலைமேல் லாந்தரைத் தூக்கிப் பார்த்தார். வழக்கமாகப் படுத்திருக்கும் இடத்தில் செல்லம்மாவைக் காணவில்லை. அப்பொழுதுதான் கிழவருக்கு நினைவில் தட்டிற்று. பிரசவ அறையில் படுத்திருப்பாள். பாவம், செல்லம்மா, தன் வயிற்றுப் பெண்ணுக்குப் பார்ப்பதுபோல் பார்த்தாள். கோயிலில் வைத்துக் கும்பிட வேணும், செல்லம்மாவை. அவளுக்காகத்தான் கோமதி நேற்று தப்பிப் பிழைத்தாள். ஆமா, அந்த மாராசிக் காக. அவள் கைராசி அப்படி; டாக்டரே மேலும் கீழும் பார்க்க ஆரம்பித்து விட்டாரே. 'பகவானே, எனக்கு அபகீர்த்தி தேடித் தராதே. என்கை இந்த வீட்டைவிட்டுத் துரத்திவிடாதே' என்று செல்லம்மா புலம்பினாளே, அந்தப் புலம்பலுக்குச் செவிமடுத்து அபகரித்த உயிரை திரும்ப தந்துவிட்டது தெய்வம். ஒவ்வொரு தடவையும் இந்தப் பாடுதான் கோமதிக்கு. டாக்டர்தான் வர வேண்டும். ஆயுதம்தான் போட வேண்டும். ஒவ்வொரு தடவையும் 'போச்சு போச்சு' என்றிருக்கும். பன்னிரண்டு மணிக்குள்ளாக டாக்டர் நாலுதடவை வரும்படியாகி விட்டதே. ஒரு மட்டும் ஒரு மணிக்குக் குழந்தை இறங்கி வந்தது. ரத்தக் கசிவு ஜாஸ்தியாய். இரண்டு கையையும் மாறி மாறிச் சல்லடையாகத் தொனைத்துவிட்டார்கள். இன்னும் ஒரு வார்த்துக்கு இமைக்குள் வைத்துப் பார்க்க வேண்டுமென்று சொல்லிவிட்டான் டாக்டர். யார் பார்க்கப் போகிறார்கள் இமைக்குள் வைத்து? பெற்ற தாயை மாடியில் உட்கார்த்தி வைத்திருக்கிறது. ஐந்து வருடமென்ன, அதற்குமேலுமிருக்கும். துரதிர்ஷ்டம் பிடித்தவள். பிரசவ வேளையில்கூட பெற்ற பெண் பக்கத்திலிருந்து வயிற்றைத் தடவக் கொடுத்துவைக்கவில்லை. ம்...இப்பொழுது இவள் எழுந்திருக்கவேண்டுமே...எழுந்திருப்பது என்ன? எழுப்பிவிட்டுத்தானே கீழே உட்காருவாள் செல்லம்மா...

பச்சைக் குழந்தை 'வீலெ'ன்று கத்திற்று. கிழவர் சிரித்துக் கொண்டார். சம்முகம் கட்டிடத்தின் வலதோரமாக விறுவிறு என்று வருவதைப் பார்த்துவிட்டுக் கட்டிடத்தின் இடதோரமாக நகர்ந்தார் கிழவர்...அவனாகக் கண்டுபிடிக்கிறானா என்றுதான் பார்ப்போமே...

கொய்யா மரத்துக்கும் பலா மரத்துக்குமிடையே இருக்கும் தேன் கூட்டுக்கு முன்னால் வந்ததும் கிழவர் தலையைத் தூக்கிப் பார்த்தார். கட்டிடத்தின் அந்த இடத்தில் கீழே ஒரு பெட்ரூமும், மாடியில் ஒரு பெட்ரூமும் இருந்தது. கீழறையில் தான் தலைக்கு நாள் நடு

நிசியில் கோமதி ஐந்தாவது பெண் குழந்தையைப் பெற்றெடுத்திருந்தாள். மாடியறைதான் பல ஆண்டுகளாகக் குஞ்சம்மாளுக்கு உலகம். குஞ்சம்மா கட்டிலையொட்டி ஒரு சாளரம் அப்பொழுது சாளரக் கதவு சாத்தியிருந்தது.

கிழவர் கோமதி படுத்திருந்த அறைப்பக்கமாக வந்து சன்னலின் ஒரு பகுதியைத் திறந்தார். திறந்த இடத்தில் கோமதியின் முகம் தெரிந்தது. சன்னல் விளிம்பில் ஒரு மெழுகுவர்த்தியை ஏற்றி வைத்ததுபோல் முகத்தில்மட்டும் பிரகாசம் பரவிற்று, அறைக்குள் அப்பொழுதும் இருள் சன்னமாகத் தேங்கிக் கிடந்தது.

கோமதி கைகளைக் கட்டியபடி தூங்கிக்கொண்டிருந்தாள். இமைகள் பெரிதாய் சாத்தியிருந்தன. இரண்டு நிமிஷம் அவள் முகத்தையே பார்த்துக்கொண்டிருந்தார். தலைக்கு நாள் மாலையில் பின் வராண்டாவில் தலையைக் கோதிக்கொண்டிருந்த பெண்தானா இவள்? கிழவரால் நம்ப முடியவில்லை. என்ன மாற்றம்! ஒரே இரவில் குழந்தை மாதிரியாகிவிட்டதே முகம். முகத்தில்தான் என்ன பேதைமை.

கால் மாட்டில், கட்டிலைச் சற்றுத் தூக்கி வைத்திருந்தது. மீண்டும் குழந்தையின் சினுங்கல் கேட்டது.

“கோமதி” என்று ரகசியமாகக் கூப்பிட்டார் கிழவர்.

கோமதி அதிர்ச்சியடைந்து கண்விழித்ததைப் பார்த்தயொழுதுதான், கூப்பிட் டெழுப்பியிருக்க வேண்டாமென்று எண்ணினார் கிழவர்.

“என்ன தாத்தா, என்ன?” என்று பதறினாள் கோமதி.

“ஒண்ணுமில்லையம்மா. சும்மாத்தான். பசுவுக்கு வலியெடுத்திருக்கு” என்றார் கிழவர்.

குழந்தையின் சினுங்கல் அழுகையாயிற்று.

“மாமீ, மாமீ” என்று கூப்பிட்டாள் கோமதி.

“செல்லம்மா, செல்லம்மா” என்று கூப்பிட்டார் கிழவர்.

தான் சொன்னது கோமதியின் காதில் விழவில்லையோ என்று சந்தேகப்பட்டதுமாதிரி மீண்டும் ஒரு தடவை, “பசுவுக்கு நோவெடுத்திருக்கு. இன்னும் ஒரு மணி நேரத்தில் கன்று போட்டு விடும்” என்றார்.

கோமதியின் முகம் சிலைமாதிரியிருந்தது.

செல்லம்மா எழுந்திருக்கும் ஓசை கேட்டது. அறையுள் ஒளி பரவிற்று. கட்டில் பக்கம் வந்தாள் செல்லம்மா. கை நிறைய வைத்துக்கொண்டிருந்த வெண்மையான துணிகளிடையே, வெண்மையான இரு கால்களைக் கண்டார் கிழவர். உதட்டோரம் கன்னம்

வரை விரிந்தது. மேல் வரிசையில் இரண்டு பற்கள் இல்லாத அதே இடத்தில், கீழ் வரிசையிலும் இரண்டு பற்கள் இல்லை கிழவருக்கு. அவர் சிரிக்கிறபொழுது மேலும் கீழுமாக இடைவெளியைப் பார்ப்பதில் ஏற்படும் அனுபூதியை அனுபவித்தவர்கள், அத்தகைய தருணத்திற்காகக் காத்திருந்து வாய்க்கிறபொழுது வீணுக்கமாட்டார்கள். கோமதி கிழவருடைய வாயைப் பார்த்துக்கொண்டிருந்தாள்.

குழந்தையைப் பக்கத்தில் போட்டாள் மாமி. மார்பிலும். கையிடுக்கிலுமாகப் புதைந்தது குழந்தை; அழுகையும் அவரோ கணத்தில் தேய்ந்தது.

தன்னுடைய பேச்சை ஓரளவேனும் செவி கொடுத்துக் கேட்கும் கோமதியும் அவள் அப்பாவைப் போலாகிவிட்டாளா என்ன! கிழவர் நம்பிக்கை யிழக்காமல் மீண்டும் சொன்னார்.

“பசுவுக்கு வலியெடுத்திருக்கு. இந்தத் தடவையாவது கிடாரி பிறக்குமின்னு நினைக்கிறேன்.”

பதில் பேசவில்லை கோமதி.

கிழவருக்கு ஒரே ஏமாற்றம். இரண்டு பக்கமும் திரும்பித் திரும்பிப் பார்த்துக்கொண்டார். சிறிது நேரம் கழித்து, “ஒரு மட்டும் செத்துப் பிழைத்தாய்!” என்றார்.

“பிழைத்திருக்க வேண்டாம்” என்றாள் கோமதி.

உள்ளங்கால் வழி மின்சாரம் பாய்ந்து உடம்போடு தலை வரை ஓடியது கிழவருக்கு.

“ஏண்டி பெண்ணே இப்படிப் பேசறே?” என்றார் கிழவர்.

கோமதியின் கன்னத்தில் கண்ணீர் வழிந்தது.

கிழவருக்கு விஷயம் மங்கலாகப் புரிய ஆரம்பித்தது.

“அழாதே, ஈசுவர சங்கல்பம்” என்று சொல்லிக்கொண்டே மெதுவாக சன்னலைச் சாத்தியவர் மீண்டும் திறந்து, “பசு கன்னு போட்டதும் வந்து சொல்றேன்” என்று சொல்லிவிட்டு அவள் முகத்தையே பார்த்துக்கொண்டிருந்தார்.

அப்பொழுது நடு- ஹாலில் அலாரம் அடிப்பதும் அதைத் தொடர்ந்து, “யாரது அங்கே? என்ன சத்தம்?” என்று சபேசய்யர் அதட்டும் குரலும் கேட்டன.

“தாத்தாதான் அப்பா” என்றாள் கோமதி. அதற்குமேல் அங்கு திற்காமல் மடமடவென்று பின் வாங்கினார் கிழவர்.

தரை வெளுக்க ஆரம்பித்து விட்டது. கிழக்கிலிருந்து கிரணங்கள் தங்க ஊசிகள் போல் காம்பெளண்டுச் சுவரைத் தாண்டி கைய்யா மரத்தில் விழுந்துகொண்டிருந்தன.

கிழவர் தேன்கூடு பக்கம் வந்ததும் மீண்டும் தலையைத் தூக்கிப் பார்த்தார். அப்பொழுதும் சாளரக்கதவு சாத்தியிருந்தது.

“குஞ்சம்மா, குஞ்சம்மா” என்று கூப்பிட்டார் கிழவர்.

தாழ்ப்பாளைத் தட்டும் ஓசை. சாளரக்கதவு நிறந்தது. குஞ்சம் மாள் தலையை வெளியே நீட்டினாள்.

குஞ்சம்மாள் பல வருடங்களாக மாடியில்தான் அடைத்துக் கிடந்தாள். டி. பி. என்று டாக்டர்கள் சொன்னார்கள். ஆனால் கிழவர் இருமல் என்றுதான் சொல்லுவார். வீட்டுக்கு வருகிறவர், களிடமெல்லாம் ‘என் மனைவிக்கு டி. பி., என் மனைவிக்கு டி. பி.’ என்று சபேசய்யர் சொல்லுவது கிழவருக்குப் பிடிக்காது. ‘என் பெண்ணுக்கு இருமல்’ என்று தான் அவர் சொல்லுவார். சபேசய்யரும் அப்படிச் சொன்னால் போதுமென்பது கிழவருடைய அபிப்பிராயம். இதை வியாஜமாக வைத்தே மாமனாருக்கும், மாப்பிள்ளைக்கும் லடாய் மூளும்.

சபேசய்யரின் மருத்துவ ஞானம் குஞ்சம்மாளை மாடியில் ஒதுக்கித் தள்ளிவிட்டது. வியாதிக்காரிபோலா இருப்பாள் குஞ்சம்மாள்? ஜம்பர் கை நுனியில் சதை பிதுங்கும். யாராவது பார்த்தால் ‘மாராசி. உடல் அசையாமல் தின்று கொழுத்திருக்கிறாள்’ என்பார்கள். சீவீ முடிந்த தலை. நிறைய ஜரிகை போட்ட காஞ்சீபுரம் பட்டுச் சேலை. வைர மூக்கித்தியையும் தோட்டையும் அடிக்கடி கழற்றித் துடைத்துக்கொண்டிருப்பாள். உடம்பு காகித வெளுப்பு. சில சமயம் வறட்டு இருமல் கிளம்பிவிட்டதென்றால், சிரட்டையைப் பாறைமேல் தேய்ப்பதுமாதிரி சொர சொரவென்று இருமித் தள்ளிவிடும். குளிமுறையன்று மட்டும் கீழே வருவாள். வாரத்தில் ஒரு நாள் ஸ்னானம். குளித்துவிட்டு மாலைவரை கீழே உட்கார்ந்து கொண்டிருப்பாள். அப்பாவுடைய மாட்டுப் பைத்தியம் பெண்ணுக்கும் சிறிதுண்டு. மாட்டை அவிழ்த்துக்கொண்டு வந்து துளசி மாடம் பக்கம் நிறுத்திக் காட்டுவார்கள். மாலையில் மீண்டும் மாடிக்குள் புகுந்துவிடுவாள் குஞ்சம்மா.

விடியற்காலம் ஆறரை மணிக்குக் கிழக்கு வெயிலடிக்கையில், ஏற்றிய லாந்தருடன் அப்பா நிற்பதை விழிபிதுங்கப் பார்த்தாள் குஞ்சம்மா.

“இதென்ன கோலம் அப்பா?”

“குஞ்சம்மா, விசேஷம் தெரியுமோ?”

“என்னப்பா, என்ன விஷயம்?”

“பசுவுக்கு நோவெடுத்திருக்கு, இன்னும் ஒரு மணி நேரத்தில் கன்னுபோடும்.”

“அப்பா, கோமதிக்குத் திரும்பவும் பெண் குழந்தைதானா பிறக்கணும். நமக்கு ஏன் இந்த சோதனை?” ஆற்றமை தொனித்தது குஞ்சம்மா குரலில்.

கிழவர் தேன்கூட்டைப் பார்த்துக் கொண்டிருந்தார். ஒவ்வொரு ஈயாகக் கூட்டின் முற்றத்திற்கு வந்து, ஒரு கணம் தயங்கிவிட்டு சட்டென்று உயரப் பறந்தது.

கிழவர் தேனையைப் பார்த்தப்படியே தலையைத் தூக்காமல் மெல்லிய குரலில் சொன்னார்:

“இந்தத் தடவையாவது கிடாரி போடும்னு நினைக்கிறேன், ஈச்வர சங்கல்பம் எப்படி இருக்கோ தெரியலை.”

“அதிரீஷ்டம் கெட்ட பெண். வரிசையா நாலு பெண் பிறந்தாச்சே. போராதோ? இந்தத் தடவையும் இப்படியாகும்னு நான் நினைக்கவே இல்லை. நேத்துரா’ முச்சூடும் கண்ணைக் கொட்டலை தான். அது பிறந்த வேளை. தலையெழுத்துக் கட்டை, யார்தான் என்ன செய்ய முடியும்?” என்றார் குஞ்சம்மா.

“இதுவரையும் பிறந்த ஒரு கண்ணையாவது வீட்டோடெ வச்சுக்கலை. தவிட்டு விலைக்குப் பத்திண்டு போச் சொல்லிட்டார் மாப்பிள்ளை. எனக்குத்தான் வயத்தெ எரிஞ்சது. எதிரே நின்னு ஒரு வார்த்தை சொல்ல முடியுமோ? துர்வாசர் சதா மூக்கிலே நின்னுண்டிருப்பார். ‘காளைங்கன்னை வச்சுண்டு சாணம் வாரிண்டிருக்க போறேரோ’ன்னு ஒரு வார்த்தை கேட்டுட்டா வாயடைச்சுப் போயுடுமே, என்ன செய்வே சொல்லு? வாஸ்தவந்தானே? நமக் கென்ன வயலா, கரையா, வண்டியா? ஆனால் இந்தத் தடவை நான் சொல்றேன் குஞ்சம்மா, நீ வேணுப் பாத்துக்கோ, ‘எப்படியப்பா இப்படிச் சொன்னேர், பொட்டுப் போட்டாப்லெ’னு கேக்கப் போறே. கிடாரிதான் பிறக்கப் போறது. ஆமாம், கிடாரிதான் பிறக்கப் போறது” என்றார் கிழவர்.

“நான் ஒண்ணெச் சொல்றேன், நீர் வேறெதையோ சொல்றேரே?” என்று கேட்டாள் குஞ்சம்மா.

கிழவர் அதற்குப் பதில் சொல்லவில்லை. தேன்கூடு வாசலையும், மங்கி எரிந்து கொண்டிருந்த லாந்தரையும் மாறி மாறிப் பார்த்துக் கொண்டார்.

கிழவர் இரண்டு எட்டு வைத்து விட்டு தலையைத் திருப்பிப் பார்த்த பொழுது குஞ்சம்மா தலையைக் காணவில்லை.

“குஞ்சம்மா, குஞ்சம்மா” என்று மீண்டும் இரு தடவை கூப்பிட்டதும் மாடியில் தலை முளைத்தது.

“டப்பா காலி” என்றார் கிழவர்.

“ஓமப்பொடி பிழஞ்சிருக்கு, போட்டுத் தரச் சொல்றேன்.”

கிழவர் தலையைச் சரித்துக்கொண்டு யாருக்கோ சொல்வது போல் சொன்னார்.

“குஞ்சம்மா, வருத்தப்படாதே. எல்லாம் ஈச்வர சங்கல்பம்; இதெல்லாம் நம்ம கையிலே இல்லை. அவன் பிறக்கணும்னு நெனக்கறது தான் பிறக்கும். இப்பொ நான் கிடாரி பிறக்கும்னு சொல்றேன். நான் சொல்றேங்கறதுக்காக பிறந்துடாது. அவன் நினைக்கணும். ஆனா அவன் இந்தத்தவா கிடாரி பிறக்கும்படியாத்தான் நினைப்பாங்கற நம்பிக்கை இருக்கு எனக்கு. எப்பிது கேப்பே? பதில் கிடையாது. நம்பிக்கை; அவ்வளவுதான்...”

கிழவர் பேசிக்கொண்டே போனார்.

குஞ்சம்மா தலையை இழுத்துக்கொண்டு விட்டாள்.

தொழுவத்தில் மாடு அலறும் ஓசை கேட்டது. கிழவர் வேகமாக முன்னேறும் பாவனையுடன் தொழுவத்தை நோக்கி நகர்ந்தார்.

கிழவர் தொழுவத்துக்கு வருகிற பொழுது சம்முகம் பாலைக் கறந்து கொண்டிருந்தான்.

லாந்தரை அணைத்துக் கயிற்றில் கட்டிக்கொண்டே, “ஏய் சம்முகம், ராத்திரிப் பூரா இருமல் கேட்டுதே, பனீலெ சளி புடிச்சுண்டிருக் கோடா?” என்று கேட்டுக்கொண்டே அடக்க முடியாமல் சிரித்தார். சம்முகம், கிழவர் வாயைப் பார்த்து விட்டுத் தலையைக் குனிந்து கொண்டான்.

“நர்ஸம்மாவை கொண்டு போய் வீட்டிலே தள்ளிப்போட்டு அப்படியே சுசீந்தரத்தைப் பார்த்து நடையைக் கட்டினேன். நேத்து ரிஷப வாகனமில்லா. பெரிய வாசிப்பு” என்றான் சம்முகம்.

கிழவர் அவன் பக்கத்தில் வந்து கண்களில் விஷமம் பொங்க. “ஏய் சம்முகம், ‘கீப்’ ஏதாவது வச்சிருக்கியோ ‘கீப்’?” என்றார்.

“போங்க சாமீ” என்று சிரித்தான் சம்முகம்.

கிழவர் திடீரென்று குரலை ஏற்றிக்கொண்டு, “டேய், ஆனைமடையா, வஜ்ரசும்பா, இருளடிச்சுப் போச்சோடா உன் கண்ணிலெ” என்று கத்தினார்.

குரலில் மிடுக்கு, போலித்தனம்.

பால் செம்பைப் பதனமாக மூலையில் வைத்துவிட்டுக் கண்கள் விரிய இமைக்காமல் கிழவரைப் பார்த்தான் சம்முகம்.

“அட சாம்பிரணி மடையா” என்று கத்தினார் கிழவர்.

சம்முகத்துக்கு ஒன்றுமே புரியவில்லை. தலையைச் சாய்த்துக் கொண்டு, பிடரியைச் சொறிந்தபடி ‘எதையாவது மறந்து போனோமா’ என்று யோசித்தான்.

“விரிசம் பழம், விரிசம் பழம்” என்று சொல்லிக்கொண்டே சினைமாடுக்குப் பக்கத்தில் சென்று நிற்குகொண்டு, “இங்கே வா” என்று கூப்பிட்டார்.

சம்முகம் வந்தான்.

“குருட்டுக் கண்ணெத் திறந்து பாரு” என்றார் கிழவர்.

சம்முகம் இரண்டு நிமிஷம் மாட்டைக் கூர்ந்து பார்த்தான். விஷயம் பிடிபட்டது.

“வலி கண்டுடுத்துப் போலிருக்கே” என்றான்.

“என்னுது?”

“வலி கண்டுடுத்து.”

“வலி கண்டுடுத்து. இல்லையா! அடேயப்பா. எப்படியடா சம்முகம் சொல்லிப்புட்டே? அந்த விதையெ கொஞ்சம் சொல்லித்தாடா எனக்கு” குத்தலான குரலில் சொல்லிக் கொண்டே வந்து. குரலை மாற்றி, “டேய் வலி கண்டுடுத்துனு அந்த ருமிலெ இருந்த மேணிக்குத் தெரிஞ்சுண்டு தானேடா நான் எழுந்து வந்தேன். கூப்பிட்டுச் சொல்லித்து எங்கிட்டெ. நீயெல்லாம் ‘காளை பெத்துதினா கயிறு எடு’னு சொல்ற ஜாதி. மாடில்லாத ஊரிலெ பிறந்தவன். இன்னிக்கு கன்னு போட்டுடுமாம்! கண்டு பிடிச்ச சொல்லிப்புட்டான் பிரகஸ்பதி!” குரலையும் வலித்து, முகத்தையும் வலித்தார் கிழவர்.

சம்முகத்துக்கு முகம் தொங்கிப் போய்விட்டது. கிழவர் மேலும் வெற்றிவாகை சூடிக்கொண்டே போனார்.

“நீ என்ன சொன்னே? இந்த மாசம் கடைசிலேதான் பாக்கணு மின்னெ. நான் என்ன சொன்னேன்? அமாவாசை தாண்டினு உன்னைத் தூக்கிண்டு இந்த வீட்டைச் சுத்தி நாலுதரம் வரேன்னு சொன்னேன். சொன்னேனு? என்னுச்சு? என்னடாய்யா பேச்சு மூச்சில்லெ? வெத்தலை போட்டுண்டிருக்கயோ?”

சம்முகத்துக்கு அவமானம் தாங்க முடியவில்லை.

சிரித்துக் கொண்டே அவசியமில்லாமல் அங்குமிங்கும் சென்றார் கிழவர். சம்முகத்தை வெற்றி கொண்ட பெருமிதம் முகத்தில் விளையாடிற்று.

“என்னுது நின்னுண்டிருக்கே? சோளக்கொல்லை பொம்மை மாதிரி. சரசரானு ஜோலியைப்பாரு. சாணத்தை அள்ளிப்போடு. ரெண்டு சாக்குத்துண்டு எடுத்துண்டு வா. கொஞ்சம் பொடி வைக்கோலைச் சுருட்டி வச்சுக்கோ. மொண்ணைக் கத்தி ஒண்ணு வச்சிண்டிருந்தயே, அதெ சித்தெ தீட்டிக்கறயா? கன்னு பிறந்து விழுந்ததுமே சித்ரவதை ஆரம்பிக்க வேண்டாம்.”

“இந்தத் தடவையாவது கிடாரி பிறக்கணும், சாம்” என்றான் சம்முகம்.

“சந்தேகப்பட்டு சந்தேகப்பட்டு அழுது வழியாதேன்னு எத்தனை தடவைதான் சொல்றது? நம்புடா, பிறக்கும். நான்

சொல்றேன், இந்தத் தவா கிடாரிதான் பிறக்கப் போறது. அப்படிப் பிறக்காட்டா, இதோப் பாரு என்னை இப்படி சொடக்குப் போட்டுக் கூப்பிடு. ஆமாம் சொடக்குப் போட்டுக்கூப்பிடு” கிழவர் சொடக்குப் போட்டுக் கொண்டே நாலு வீடு கேட்கும்படி இரைந்தார். உத்ஸாகம் கரை புரண்டு விட்டது.

சம்முகம் மடமடவென்று வேலையைக் கவனித்தான். கிழவர் தொழுவத்தில் உட்கார்ந்துவிட்டார்.

கிணற்றடியிலிருந்து வானியை எடுத்துக் கொண்டு வருகிற பொழுது, சம்முகம் கிழவர் பக்கம் மிகவும் நெருங்கிவந்து, “இருந்தாலும் இந்தத் தவாவும் கோமதியம்மைக்கு பொட்டைப்புள்ளெ பொறக்கணுங்குதில்லே. அய்யருக்கு ரொம்ப வருத்தம். அசந்து போயுட்டாரு அசந்து” என்று சொல்லிக்கொண்டே வானியைக் கீழே வைத்தான்.

“அம்புட்டும் கண்டே, போடா போ” என்றுர் கிழவர்.

“உடனெ, அப்படிச் சொல்லிப்புட்டேனே. நானும் பதினோரு வருச மாட்டு இதுக்குள்ளே தாலா லாந்திக்கிட்டு வாறேன். அய்யரு ‘நேச்சர்’ எனக்கும் கொஞ்சம் கொஞ்சம் தெரியுமனு வையங்க.”

“ஆமாம், நான் பிறக்கறதுக்கு முந்தியே நீ இங்கேதான் இருக்கெ. மாடுக்கு வலி யெடுத்ததெப் பாக்கத் தெரியலெ, அளக்கறன்.”

அசப்பில் மாடுபக்கம் திரும்பிய கிழவர், “டேய் மாடு படுத்தாச்சு, சாக்குத் துண்டெ எடுத்துண்டு வா. ஒடு” என்று கத்திக்கொண்டே மாடு பக்கம் விரைந்தார்.

அதே சமயம் கட்டிடத்தின் முன் பகுதியிலிருந்து “சம்முகம் சம்முகம்” என்று, இரண்டரைக் கட்டடையில் சபேசய்யர் குரல் கேட்டது.

சம்முகம் வாசலைப் பார்த்து ஓடினான்.

குழந்தைகள் எழுந்திருக்கும் சமயம் அது. பாயைச் சுருட்டி பாய்த் தூக்கில் வைப்பதற்காகச் சம்முகத்தை அந்த நேரத்தில் சபேசய்யர் கூப்பிடுவது வழக்கம்தான்.

குழந்தைகள் வரிசையாக நடு ஹாலில் படுத்திருப்பார்கள். கோமதியின் பெண் குழந்தைகளில் சச்சு, பங்கசம், கனகம் மூன்று பேரும் அம்மாவுடன் வந்திருந்தார்கள். மூத்த பெண் அன்னபூர்ணி மட்டும், படிப்பு வீணாக வேண்டாமென்ற எண்ணத்திலும், ‘கூப்பிட்ட சத்தத்திற்கு என்ன’ என்று கேட்பதற்கும் அப்பாவுடன் தானிருந்தாள்.

சபேசய்யரின், பிள்ளை வயிற்றுப் பேரன் வெங்குவின் காயார் பிரசவத்துக்குத் தாய்விடு சென்றிருந்தாலும் அவன் இங்கேதான்

இருந்தான். செல்லம்மாவிடம் நல்ல ஒட்டுதல். அவனுடைய அப்பா சீட்டாட குற்றலம் சீசனுக்குச் சென்றிருந்தார்.

குழந்தைகளில் பங்கசமும் வெங்குவும் ஒரு ஜோடி; சேர்ந்தே திரிவார்கள். சச்சுவும் கைகமும் மற்றொரு ஜோடி.

வெங்கு, பிறந்த மேனிக்கு பங்கசம் பின்னால் திரிந்துகொண்டிருப்பான். அரையில் துணியோடு அவனைத் பார்க்க முடியாது. நிஜாரைப் போட்டால் மறுகணம் அதை அவிழ்த்துத் தோளில் போட்டுக்கொண்டு விடுவான். அப்படி யிருப்பதில் அவனுக்குப் பேரானந்தம். அதோடு அவனுடைய இரட்டைமாடி பஸ்ஸை அரைஞாணில் கட்டிக்கொள்ளவும் நிஜார் போடுவது இடைஞ்சலாக இருந்தது.

குழந்தைகள் நால்வரும் தலைக்கு நாள் இரவு, வேதனைக் குரலையும், அலறலையும் கேட்டபடியே தூங்கியவர்கள். ஏழு மணிக் கெல்லாம் இடுப்புவலி எடுக்க ஆரம்பித்து விட்டது. அதற்கு முன்னாலேயே அம்பிப் பாப்பா பிறக்கப் போகிறது என்ற பேச்சு அடிக்கடி அடிபட்டுக் கொண்டிருந்தது.

அறையிலிருந்து கிளம்பிய ஓலம் அலை அலையாய் வீடு முழுவதும் பரவிற்று. குழந்தைகள் இருளடித்த முகத்தோடு வளைய வந்தன. அவசரமாக அங்குமிங்கும் பாய்ந்து கொண்டிருந்த பெரியவர்களை வழியில் இடைமறித்துப் பேசவும் முடியவில்லை அவர்களால்.

பங்கசமும் வெங்குவும் சாத்தியிருந்த அறைக் கதவு முன்னால் நின்று செல்லம்மா மாமி வருகிறாளா என்று காத்துக் கொண்டிருந்தனர். இரண்டு தடவை நர்ஸ் வெளியே வந்தபொழுதும் மலையாளத்தில் பேசி விரட்டிவிட்டாள். அவள் கண்முன்னால் விலகிக்கொண்டு, உள்ளே மறைந்ததும் பழையபடி கதவண்டை வந்து நின்றுகொண்டார்கள், குழந்தைகள்.

காலால் கதவைத் தள்ளிக்கொண்டு ஒரு பெரிய 'பேஸின்' பாத்திரத்தைக் கையிலேந்தியபடி பிரத்தியக்ஷமானாள் மாமி.

இரண்டு குழந்தைகளும் பின்னால் சென்றார்கள்.

"அம்பிப் பாப்பா பிறந்தாச்சா மாமி?" என்று கேட்டாள் பங்கசம்.

"இன்னும் பிறக்கிலை, நீங்க ரெண்டுபேரும் படுத்துண்டு தூங்குங்கோ. காலம்பற அம்பிப் பாப்பாவைக் காட்டறேன்" என்றுள் மாமி.

உடனடியாகக் குழந்தையைப் பார்க்கலாமென்றுதான் வெங்கு எண்ணியிருந்தான். மாமியின் பதில் ஏமாற்றமாக இருந்தது. அவன் கிழவி மாதிரி முகத்தைக் வைத்துக் கொண்டான். மாமி ஏமாற்றத்தைப் புரிந்துகொண்டு சொன்னாள்.

“டேய், பங்கசத்துக்கு அம்பிப் பாப்பா பிறக்கும். நாளைக்கு வாயச முண்டு.”

“பால் பாயசமா?” என்று கேட்டான் வெங்கு.

“ஆமாம், பால் பாயசம் தான். நிறைய சர்க்கரை போட்டு” என்றுள் மாமி.

பங்கசம் படுக்கச்சென்றுள். வெங்குவும் பின்னால் சென்றுன். படுத்ததும் தூங்கிப் போனார்கள் இருவரும்.

அம்பிப் பயலைப் பார்த்துவிட்டுத்தான் தூங்குவது என்று கங்கணம் கட்டிக்கொண்டதுபோல் கண்ணைக் கசக்கியபடியே வளைய வளைய வந்தார்கள் சச்சுவும், கனகமும். கோமதி அலறுகிற பொழுதெல்லாம் சச்சுவுக்குத் தூக்கித் தூக்கிப் போட்டது. எக்கச் சக்கமாய் சபேசய்யர் முன்னால் போய் விழுந்துவிட்டால் படுக்கையில் பிடித்துத் தள்ளி விடுவாரேயென்ற பயத்தில், அவருக்கு டிமிக்கி கொடுத்துக்கொண்டே இருவரும் சுற்றிச் சுற்றி வந்தார்கள். தூக்கம் இமையை அழுத்தித் தலையைக் கிறுக்கியபொழுது சச்சு குழாயடிக்குச் சென்று குளிர்ந்த நீரை முகத்தில் விட்டுக்கொண்டான். அதை அப்படியே காப்பியடித்தான் கனகம்.

பின்னால் காலரவம் கேட்டுத் திரும்பிப் பார்க்கிறபொழுது சபேசய்யர் பின்னால் நின்று கொண்டிருந்தார். இருவருக்கும் உடம்போடு வெல வெலத்தது.

“இன்னமுமா முழிச்சுண்டுருக்கேள், ஏண்டி?” என்று கேட்டார் சபேசய்யர்.

“அம்பிப் பாப்பாவைப் பாக்கணும்” என்றுள் கனகம்.

சபேசய்யர் சிரித்துக்கொண்டார்.

“அம்பிப் பயலைக் காலையிலே பாக்கலாம்மா, இப்பொ ரெண்டு பேரும் படுத்துண்டு தூங்குங்கோ” என்றுள்.

இரண்டு குழந்தைகளும் சேர்ந்து நடந்தன. சபேசய்யர். கைகளிரண்டும் குழந்தைகளின் தோள்களில் தொட்டும் தொடாமலும் தொட்டுக்கொண்டு படுக்கைவரை வந்தன.

படுக்கையில் படுத்த பின்பும், அறையிலிருந்து எழுந்த பேரொலி குழந்தைகள் மனத்தைத் தாக்கி, பீதியைக் கிளறிவிட்டுத் தூங்க விடாமல் வருத்திற்று. சச்சு பக்கத்தில் மிக நெருங்கிப் படுத்து கொண்டு அவள் கையைப் பற்றிக்கொண்டாள் கனகம். ஒரு தடவை கோமதியின் அவலக் குரல் மிகப் பயங்கரமாக எழவே, “சச்சு, அம்மா செத்துப் போவாளோ?” என்று கேட்டாள், கனகம்.

“மாட்டா, அம்பிப் பயல் பிறக்கப்போனான்” என்றுள் சச்சு.

“அம்பிப்பயல் பிறந்தப்புறம் அம்மா செத்துப்போனா, அம்பிப் பயலுக்கு அம்மா இருக்கமாட்டாளே?”

“அம்பிப் பயலுக்காக அம்மா செத்துப்போகமாட்டா” என்று சச்சு.

இந்தப் பதில் கனகத்துக்கு மிகுந்த திருப்தியைத் தந்தது. சிறிது நேரத்தில் அவள் உணர்விழந்தாள்.

அதற்குப் பின்பும் சச்சுவால் தூங்க முடியவில்லை. இரவு பதினொரு மணிக்குமேல் ‘ஐயோ, அம்மா’ என்ற கூப்பாடு வலுத்தது. கிழவர்கூட வராண்டாவில் வந்து நின்று கொண்டார். அடிக்கொரு தரம் ‘என்னடா என்னாச்சு?’ என்ற குரல் மாடியிலிருந்து கேட்டுக் கொண்டிருந்தது. மீண்டும் டாக்டருக்கு போன் பண்ணினார் சபேசய்யர். சம்முகம் கடைத் தெருவுக்கும் வீட்டுக்குமாக ஓடிக் கொண்டிருந்தான். அறைக்குள் ஏக களேபரமாக இருந்தது. சபேசய்யர், சாத்தியிருந்த கதவு முன்னால் நிற்கொண்டு; ‘டாக்டர் டாக்டர்’ என்று கூப்பிட்டார். டாக்டர் வெளியே வரவில்லை. கதவு திறக்கப்படவில்லை.

தாயின் வேதனைக் குரல் மனத்தைத் தாக்கியபொழுது, கண்ணீர் உகுத்தாள் சச்சு. தலையணையை வாயினுள் திணித்துக்கொண்டு, முகத்தைப் புதைத்தபடி தேம்பினாள். பின்னால் அவளும் சோர்ந்து நித்திரையில் ஆழ்ந்து போனாள்.

தாயின் துன்பக்குரல் அலைகள் தான் காலையில் எழுந்ததுமே மனத்தில் எதிரொலித்துக் கொண்டிருந்தன குழந்தைகளுக்கு. மூன்று பேரும் எழுந்து பாயில் உட்கார்ந்து, தாயின் கூக்குரல் கேட்கிறதா என்பதை முதலில் ஆராய்ந்து பார்த்துக் கொண்டார்கள். அப்பொழுது பச்சிளம் குழந்தையின் சினுங்கல் கேட்டது! முகமெல்லாம் சிரிப்போடு ஒருவர் முகத்தை ஒருவர் பார்த்துக் கொண்டார்கள். கண்களில் ஒளிகூடி, களை வழிந்தது முகத்தில்.

சச்சு, சாத்தியிருந்த அறைக் கதவை நொக்கி ஓடினாள். பங்க சமும் கனகமும் பின்னால் பாய்ந்தார்கள்.

வெங்கு எழுந்திருந்து தலைமாட்டில் அவிழ்த்துப் போட்டிருந்த இரட்டை மாடி பஸ்ஸை மீண்டும் அரைஞாணில் கட்டிக்கொண்டு, பாயசம் தயாராகி விட்டதா என்று பார்க்க அடுக்களைக்குச் சென்றாள்.

அறைக்கதவு இலேசாகத் திறந்திருந்தது. சச்சு இடுக்கு வழியாகப் பார்த்தாள். குழந்தையின் கால்கள் தெரிந்தன. முக்காலியில் வைத்திருந்த ‘தர்மாஸ் பிளாஸ்க்’ குழந்தையின் முகத்தை மறைத்தது.

“அம்பிப் பாப்பா, அம்பிப் பாப்பா” என்று களிப்புடன் ஓசையெழாமல் கையைத் தட்டினாள் சச்சு. அவளுக்கு நிலைகொள்ளவில்லை. அவளை இடித்துத் தள்ளிக்கொண்டு பார்த்தாள் பங்கசம். கனகம் பார்த்துவிட்டு, “அம்பிப் பாப்பா கால் வெண்ணெய் கட்டி

யாட்டமா இருக்கும். ஐயோடி! எனக்குத் தொட்டுப் பாக்கணும்” என்றாள்.

குழந்தைகள் ஆசை தீராமல் ஒருவரையொருவர் இடித்துத் தள்ளியபடி, மாறிமாறிப் பார்த்துக் கொண்டிருந்தனர்.

“யாருட அங்கே?” குரல் இடிபோல் முதுகில் பாயவே, திடுக்கிட்டுத் திரும்பிப் பார்த்தார்கள். சபேசய்யர் நின்றுகொண்டிருந்தார்.

“கழுதைகளா, அங்கெ என்னுது எட்டி எட்டிப் பார்க்கிறேள்?” மூன்று பேருக்கும் வாய் கட்டிவிட்டது.

“என்னுதுட, என்னுது?”

“அம்பிப் பயலைப் பாக்கறோம்” என்றாள் பங்கசம்.

“அம்பிப்பயலைப் பாக்கறோளாக்கும்!” ஒரு இழுப்பு, ஒரு வலிப்பு. குழந்தைகளுக்குப் புரியவில்லை.

மூன்றும் தலையாட்டின.

“அம்பிப் பாப்பா, மண்ணுங்கட்டிப் பாப்பா, தெருப்புழுதிப் பாப்பா...போங்கோடி இங்கிருந்து.”

மூன்றும் பின்கட்டை நோக்கித் தெறித்தன.

வெங்கு அடுக்களையில் நிலையை யொட்டி விசுப்பலகையை எடுத்துப் போட்டுக்கொண்டு நிர்வாணமாகப் பத்மாசானத்தில் அமர்ந்திருந்தான். இரட்டைமாடி பஸ், நிலைக்கு அந்தப் பக்கம் நின்றுகொண்டிருந்தது. இடுப்புக்கும் பஸ்ஸுக்குமான நூல்கயிறு அரையடி உயரத்தில் நிலைவாசலுக்குக் குறுக்கே பாலம் போட்டிருந்தது. செல்லம்மாள் ஒவ்வொரு தடவையும் கயிற்றைத் தாண்டியபடியே அந்தப் பக்கமும் இந்தப் பக்கமும் போய்க்கொண்டிருந்தாள்.

சச்சு, பங்கசம், கனகம் மூன்று பேர்களும் முகத்தைத் தொங்கப் போட்டபடியே அடுக்களை வந்து சேர்ந்தார்கள்.

அவர்களைக் கண்டதும் “பாயசம் இன்னும் ஆகலை” என்றான் வெங்கு.

“மாமி, எங்களுக்கு அம்பிப் பாப்பாவை எடுத்துக் காட்ட மாட்டியா” என்று கேட்டுக்கொண்டே மாமியின் முன்னால் சென்று நின்றாள் சச்சு. பங்கசமும், கனகமும் மாமியின் பக்கவாட்டில் வந்து நின்றார்கள்.

மாமி குழந்தைகளின் முகத்தைப் பார்த்தாள். அவள் கண்கள் நிரம்பின.

“அப்புறம் காட்டறேண்டி அம்மா. நீங்க மூணு பேரும் பஸ்தேச்சட்டு வாங்கோ” என்றாள்.

குழந்தைகளுக்கு ஒன்றும் விளங்கவில்லை. காலையில் அவர்கள் முகத்தில் தோன்றிய பூரிப்பின் சாயலைக் கூட, இப்பொழுது காண முடியவில்லை. குழந்தைகள் படியிறங்கிக் கிணற்றடிக்குச் செல்வதைக் கண்டதும் மேலும் துக்கம் பொங்கிற்று மாமிக்கு.

வெங்குவுக்கும் ஒன்றும் சுவாரஸ்யப்படவில்லை. அவனும் கிளம்பிவிட்டான். சில நிமிஷங்களுக்கெல்லாம் இரட்டை மாடி பஸ் ஒட்டு மாவைச் சுற்றித் தொழுவத்தை நோக்கி ஓடிக்கொண்டிருந்தது.

செல்லம்மாள் தோசையும் பாலும் எடுத்துக்கொண்டு மாடிக்குச் சென்றாள்.

அப்பொழுது குஞ்சம்மா பத்தேயத்துவிட்டு முகத்தைத் துடைத்துக் கொண்டிருந்தாள்.

“செல்லம், கோமதி எப்படியிருக்கா?” என்று கேட்டான் குஞ்சம்மா.

“ஒண்ணுமில்லே, ஒண்ணுமில்லே” என்றாள் மாமி.

“அவளைப் பார்க்க மனஸ் அடிச்சுக்கிறதுடி எனக்கு. செல்லம், என்ன ஜென்மமடி இது? கீழே பெண் இடுப்பு வலியிலே மாயறத் தெக்கூட மாடியைவிட்டு இறங்க முடியாத ஜென்மம்?”

“மனஸை எதுக்கு அலட்டிக்கிறேன்? இன்னிக்கு நேத்திக்கு ஏற்பட்ட விஷயமா இது? பத்து வருஷமா இந்த நாடகம்தானே நடக்கிறது? எதுக்கும் மத்யானம் கீழே வரத்தானே வரணும். அப்போ ரெண்டு நாழி கோமதி பக்கத்திலே உட்கார்ந்துண்டுருங்கோ.”

அன்று குஞ்சமாவுக்குக் குளி முறையானதால் கீழே வரவேண்டியிருந்தது.

குஞ்சம்மாள் தோசையை விண்டு போட்டுக்கொண்டாள்.

“நேத்து ‘டக்கு’ வாங்கிப்போச்சு. ஏது இந்தப் பெண் எல்லோரையும் அனாதையாக்கிடுமோனு பயந்து போனேன்” என்றாள் செல்லம்மாள்.

“இவ்வளவு சிரமப்பட்டதுக்கு ஆண் குழந்தையாப் பிறந்திருந்தா அவளுக்காவது ஆறுதலாயிருந்திருக்கும்” என்றாள் குஞ்சம்மா.

“என்ன சேறது சொல்லுங்கோ? நாலோடு இப்போ அஞ்சாச்சு.”

நீட்டிய கையில் பால் தம்ளரைக் கொடுத்தாள் செல்லம்மா. ஒரு மடக்குக் குடித்துவிட்டுத் தம்ளரை முக்காலியில் வைத்தாள் குஞ்சம்மா.

“போகப் போக நேத்து ரொம்ப சிரமப்பட்டுப் போச்சு, பேச்சு மூச்சில்லை, கூப்புட்டாக் கூப்பிட்டா பதிலில்லை. காலும் கையும் ஜில்லிட்டுப்போச்சு. கடேசியிலெ தன் போதமில்லாமல்தான் குழந்தை பிறந்தது. அரைமணி நேரம் கழிச்சு கண்ணை முழிச்சுப் பார்த்தா; திருதிருனு முழிச்சா, ஆட்டுக்குட்டி மாதிரி, பக்கத்திலே போய், ‘கோமதீ, என்னம்மா வேணும்? பெத்துப் பிழைச்சாய் போ’ன்னேன். காதோடெ, ‘மாமி, என்ன குழந்தை?’னு கேட்டா. மாமி, நீங்களே சொல்லுங்கோ? நான் என்ன பதில் சொல்லவேன்? எனக்கு அப்படியே தொண்டையை அடைச்சுண்டு நெஞ்சோடு பொருமல் வந்துடுத்து. ஐயோ இந்த ஒண்ணும் தெரியாத குழந்தையையுமா பாவி தெய்வம் இப்படிச் சோதிக்கணும்?”

குஞ்சம்மா கன்னத்தில் கண்ணீர் வழிந்தது. புடவைத் தலைப் பால் முகத்தைத் துடைத்துக் கொண்டாள்.

“நீங்க வேறே மனசிலெ போட்டுக்காதேங்கோ; உங்க உடம்புக்குத் தாங்காது. பால் ஆறிப்போறது” என்றுள் செல்லம்மா.

குஞ்சம்மாள் பால் தம்ளரை கையில் எடுத்துக் கொண்டாள்.

“இன்னிக்கு எல்லாருக்கும் கடுதாசி போட்டாகணுமே, ஒருத் தருக்கும் போடவேண்டாங்கறா கோமதி, அவளுக்கு அவமானமா இருக்குமாம். இந்தத் தடவையாவது சமத்தா ஒரு ஆண் குழந்தை யைப் பெத்துண்டு வாடினு சொல்லி யனுப்பிச்சானும் ஆம்படையான்காரன். ‘ஏண்டி, இந்த வசையாவது எங்காத்துக்காரர் பெயர் போட முடியுமோடி? மனஸ் இரங்குமா தேவிக்கு?’ என்று ரயில் நகர்ந்ததும் மாமியார்க்காரி கத்தினாளாம். பெண் குழந்தை பிறந்திருக்குனு தந்தி கிடைச்சதுமே ‘இந்த மூதேவி முகத்திலேயே முழிக்க வேண்டாம்’னு தீர்மானிச்சாலும் தீர்மானிச்சுடுவர் அவர்’ என்று சொல்லிக் கொண்டே ‘ஓ’ வென்று அழறா கோமதி...”

குஞ்சம்மா டக்கென்று தம்ளரை கீழே வைத்துவிட்டு இரண்டு காதையும் பொத்திக்கொண்டு, “செல்லம்மா, அப்படிச் சொல்லாதே, அப்படிச் சொல்லாதே. எனக்கு என்னமோ சேறது” என்று கத்தினாள்.

குஞ்சம்மா முகத்தில் பன்னீர் தெளித்தமாதிரி வியர்த்துவிட்டது. காலும் கையும் பரந்தன. செல்லம்மா சரேலென்று தலையைப் பிடித்துக் கொண்டாள்.

“அப்படியே தலையணையில் சாச்சுடு செல்லம்மா” என்றுள் குஞ்சம்மா.

“போயும் போயும் உங்களட்டெ வந்து சொல்றேன் பாருங்க னேன், இந்த மூடத்துக்கு என்னிக்குத்தான் புத்தி வரப்போறதோ?

புத்திகெட்ட மூடம்” என்று நெஞ்சில் கைவைத்தபடி தன்னைத் தானே நொந்துகொண்டாள் செல்லம்மா.

அரைமணி நேரம் குஞ்சம்மா பக்கத்தில் உட்கார்ந்துவிட்டுக் கீழே வந்தாள், செல்லம்மா.

செல்லம்மா, பின் வராண்டாவில் வந்ததும் வெங்கு கொல்லையில் நின்றுகொண்டு, “மாமி, மாமி, மாடு செத்துப்போயுண்டிருக்கு” என்று கத்தினாள்.

செல்லம்மா தொழுவம் பக்கம் சென்றாள்.

மாடு படுத்தபடி காலைத் தரையில் ‘பட்பட்’டென்று அடித்துக் கொண்டிருந்தது. கிழவர் முன்னால் உட்கார்ந்து முகத்தைக் தடவிக் கொடுத்துக்கொண்டிருந்தார். சம்முகம் பின்னால் நின்றுகொண்டிருந்தான்.

மூன்று பெண் குழந்தைகளும் சற்றுத் தொலையில் வரிசையாக மட்டுக்குத்தி உட்கார்ந்து கொண்டிருந்தனர். காலையில் அடைந்த ஏமாற்ற உணர்வுக்கு இந்தக் காட்சி இதம் கொடுத்தது.

“எழுந்திருந்து போங்கடி இங்கிருந்து” என்று கத்தினாள் மாமி.

“சம்மா இருக்கட்டும். குடி முழுகியா போகும்? காலா காலத் திலே எல்லாம் தெரிஞ்சுக்க வேண்டியதுதானே” என்றார் கிழவர்.

“இவ்வொருத்தர்” என்று சொல்லியபடி முகத்தை இழுத்துக் கொண்டே அடுக்களைக்குச் சென்றுவிட்டாள் மாமி.

குழந்தைகள் அங்கேயே உட்கார்ந்துகொண்டிருந்தன. வெங்கு மட்டும் கிழவர் பக்கம் வந்து நின்றுகொண்டிருந்தான்.

மாடு தலையைத் தூக்கி ஒரு தடவை அலறிற்று. கன்றின் முகம் வெளியே வந்துகொண்டிருந்தது.

“முகத்தைப் பாத்தா காளங்கன்னு மாதிரி இருக்கு” என்றான் சம்முகம்.

“வாயை மூடு, அபசகுனமா ஏதாவது உளருதே. முகத்தைப் பாத்தாத் தெரியுமோ? மண்ணீஸ், மண்ணீஸ்” என்றார் கிழவர்.

“ஒரு பார்வைக்கு அப்படிப் படுது” என்று இழுத்தான் சம்முகம்.

“நீர் ஒரு பார்வையும் பாக்க வேண்டாம். நான்தான் சொல்றேனே கிடாரிதான் போடும்னு. மேற்கொண்டு என்ன பார்வை வேண்டிருக்கு? மண்ணைப்போன பார்வை” கிழவருக்கு ஆங்காரம் அடி வயிற்றிலிருந்து வந்தது.

மாடு படக்கென்று எழுந்து நின்று, இருபுறமும் பக்கவாட்டில் புரண்டது.

“ஹாவ், ஹாவ்” என்றான் சம்முகம்.

முகத்தைத் தடவிக் கொடுத்தவாறே, “ஹாவ், ஹாவ்” என்றார் கிழவர்.

மாடு மீண்டும் படுத்தது.

“தாத்தா, பசுவுக்கு வாலிலெ என்னுது தொங்கறது?” என்று கேட்டான் வெங்கு.

“கன்னு போடப்போறதுடா, கிடாரிக் கன்னு. கிடாரி பிறக்கும், உனக்கு பாலைக் கறந்து தொந்திக்கு விட்டுக்கலாம்படா, யோகம் தாண்டா பயலெ” என்றார் கிழவர்.

மாடு ‘ம்பே’ என்று பயங்கரமாக அலறிற்று. உடம்போடு ஒரு தடவை நெளிந்து புரண்டது. சில நிமிஷங்கள் இந்த அவஸ்தை.

“கன்னு விளுந்திட்டு” என்று கத்தினான் சம்முகம்.

“என்ன கன்னு?” என்று கேட்டுக்கொண்டே கிழவர் பின்பக்கம் வந்தார். அதே சமயம் மாடும் சட்டென்று எழுந்து மிகுந்த பரபரப்புடன் பின்புறம் திரும்பிக் கன்றை முகந்து பார்த்தது.

சம்முகம் வாலைத் தூக்கிப் பார்த்துவிட்டு, “கிடாரி” என்றான்.

“கிடாரி...கிடாரி” என்று கத்தினார் கிழவர்.

ஏமாற்றத்திலும் மனச் சோர்விலும் ஆழ்ந்திருந்த குழந்தைகள் கணப்பொழுதில் இந்த உத்ஸாகத்தை வாங்கிக்கொண்டன.

மூன்று பெண்களும் கையைத் தூக்கிக் குதித்தபடி, “கிடாரி, கிடாரி” என்று கத்தினர்.

வெங்கு ஒரு படி மேலே சென்று, “கிடாரிக்கு ஜே” என்று கோஷ மெழுப்பினான். பெண் குழந்தைகளும் அதை ஏற்றுக்கொண்டார்கள்.

“கிடாரிக்கு ஜே!”

இந்த சந்தோஷச் செய்தியை அறிவிக்க அடுக்களையைப் பார்த்து விரைந்தார் கிழவர். அவசரத்தில் வேஷடி நெகிழ்ந்து விட்டது. அதை சரியாகக் கட்டிக்கொள்ளவும் பரபரப்பு இடங்கொடுக்க வில்லை. வயிற்றோடு துணியை அழுத்திப் பிடித்துக்கொண்டே, “செல்லம்மா கிடாரி, கிடாரி!” என்று கிழவர் கத்தினார்.

ஊர்வலம் கிணற்றடியைச் சுற்றிச் சென்றுகொண்டிருந்தது. கிணற்றடியில் துவைக்கப் போட்டிருந்த ஜம்பரையும் கையிலெடுத்துக்கொண்டு விசிறினான் வெங்கு. ஏக காலத்தில் நாலு புஜங்கள் வானத்தில் நிமிர்ந்தன.

“கிடாரிக்கு ஜே!”

கிழவர் தேன்கூடு பக்கம் வந்து, "குஞ்சம்மா, குஞ்சம்மா" என்று கூப்பிட்டார். சாளரம் திறந்தது. தலை முளைத்தது.

"கிடாரி!"

"அப்படியா!"

முகத்தில் முல்லை மலர்ந்தது.

வாசல் பக்கம் வந்தபொழுது சபேசய்யர் இல்லையென்பதை உணரவே, கோஷம் வலுத்தது.

பங்கேசம் திடீரென்று, "கிடாரிக் கண்ணுக்கு ஜே" என்று கோஷத்தை விஸ்தரித்தாள்.

தொடர்ந்து, "கிடாரிக் கண்ணுக்கு ஜே" என்ற குரல்தான் எதிரொலித்தது.

கோமதியிடம் அறிவிக்க முடியாமல் போனதில் வருத்தம்தான் கிழவருக்கு. அவள் அசந்து தூங்கிக்கொண்டிருந்தாள்.

கிழவர் கொல்லைப்புறம் வந்தார்.

குழந்தைகளும் வீட்டைச் சுற்றிப் பின்பக்கம் வந்து சேர்ந்தார்கள்.

செல்லம்மா, பின் வராண்டாவில் நின்றபடி ஊர்வலம் வரும் அழகைக் கண்டு அகம் மகிழ்ந்துபோனாள். வெங்குவின் கை உதறலையும், முகபாவத்தையும் பார்த்து உடம்பு குலுங்கக் குலுங்கச் சிரித்தாள். அப்படியே படி இறங்கி வந்து அவனைக் கட்டிக்கொண்டு, "போதும்டா கண்ணு சத்தம் போட்டது. தொண்டை கட்டிக்கப் போறது" என்றுள்.

வெங்கு, மாமி முகத்தை ஏறிட்டுப் பார்த்து, "பாயச மாயாச்சோ?" என்று கேட்டான்.

"நன்னு கேட்டே போ, கிடாரி பிறந்திருக்கு. நான் வச்சத் தரேன் உனக்கு" என்றுள் செல்லம்மா.